



FIT - TRIBUNAL GHAL TALBIET ZGHAR

Gudikatur: Dr. Claudio Zammit B.A. LL.D. M. Jur (Eu. Law)

Seduta ta' nhar l-Erbgha, 18 t'Ottubru 2017

Talba Nru: 829/15 CZ

Marletta Enterprises Limited (C 36827)

vs.

Mark Formosa

It-Tribunal,

Ra t-talba tas-socjeta' attrici mressqa fis-16 t'Ottubru 2015 li permezz taghha premettiet:

Illi l-konvenut ghandu jhallas is-somma ta' €458.31 (erba' mija u tmienja u hamsin Euro u wiehed u tletin centezmu), liema somma tirraprezenta ammont dovut skond statement hawn anness u mmarkat bhala Dok.A.

Bl-ispejjez u bl-imghaxijiet legali kontra l-konvenut li jibqa' minn issa ingunt ghas-subizzjoni.

Illi permezz ta' risposta prezentata fid-9 ta' Novembru 2015, il-konvenut wiegeb:

1. Illi t-talba tas-socjeta' attrici hija infondata fil-fatt u fid-dritt stante li l-ebda mmont ma huwa dovut lilha.
2. Illi l-eccipjenti kien xtara apparat ghall-klinika tieghu minghand is-socjeta' attrici, liema apparat huwa kopert b'hames (5) snin *warranty*;
3. Illi l-job sheets elenkati fl-invoice prezentata mis-socjeta' attrici huma lkoll koperti bl-istess *warranty*;
4. Illi in oltre, u minghajr pregudizzju ghall-premess, l-interventi tas-socjeta' attrici sabiex tirrimedja l-faults kienu kollha inutili u dan stante li l-apparat baqa' jaghti faults. Minkejja dan, is-socjeta' attrici baqghet titlob hlas ghal kull darba li hija kienet tintervjeni u dan minkejja li x-xoghol ma kienx sar jew ma kienx sar sew.
5. Illi ghalhekk l-ammont reklamat mis-socjeta' attrici ma huwiex dovut. Hija s-socjeta' attrici li ghandha taghti lill-intimat u mhux bil-maqlub kif qed tippretendi s-socjeta' attrici.
6. Illi ghalhekk, dan it-Tribunal ghandu jichad it-talba tas-socjeta' attrici bl-ispejjez kontriha.
7. Salv eccezzjonijiet ulterjuri kemm fil-fatt u kemm fid-dritt jekk ikun il-kaz.

Illi l-konvenut prevalixxa ruhu mir-risposta tieghu sabiex ipprezenta wkoll kontro-talba, fejn premetta:

Illi s-socjeta' attrici ghandha tigi kkundannata thallas is-somma ta' seba' mija u seba' Euro u disghin centezmu (€707.90) rapprezentanti hlasijiet maghmula mill-intimat lis-socjeta' attrici, liema hlasijiet ma kellhomx isiru stante illi kienu koperti bil-warranty, liema ammont huwa kien kostrett ihallas u dan kif ser jigi ppruvat waqt il-kawza.

Illi permezz ta' risposta prezentata fis-26 ta' Novembru 2015, is-socjeta' attrici rikonvenzjonata wiegbet:

1. Illi t-talba tal-konvenut hija infondata fil-fatt u fid-dritt.
2. Illi l-konvenut xtara apparat (siggu tad-dentisti) li kien taht garanzija minghand is-socjeta' attrici. Dan is-siggu kien gie stallat mill-istess socjeta' fil-klinika tal-konvenut li kienet f'Psaila Street, B'Kara. L-istess konvenut kien qabad u caqlaq dan is-siggu ghal klinika ohra tieghu fi Triq Fleur de Lys, B'Kara, u dan ghamlu minghanr ma qabbad persuna, awtorizzata mis-socjeta' li timmanifattura l-istgess siggu, biex tinstalla l-istess. B'hekk is-siggu ma baqax that il-garanzija. Dan huwa spjegat car fil-garanzija ta' l-apparat hawn annessa bhala Dok. C. (ara klawsola dwar Loss of Warranty paragafu b u c).
3. Illi skond l-istess konvenut l-ammont minnu mitlub huwa dak ta' €797.90 u dan l-ammont huwa rapprezentat mill-kontenut ta' Doks. MF 1 – MF 7.
4. Illi l-job sheets elenkati fl-invoices prezentati mis-socjeta' attrici mhumix bl-ebda mod koperti bil-garanzija minhabba r-raguni moghtija aktar 'il fuq u ragunijiet ohra li ser jigu esposti.
5. Illi Dok. MF 1 prezentat mill-konvenut jirraprezenta ammont mhux imhallas ghal 2 hour service call li saret fid-9 t'April 2015. Dan fil-fatt ghadu ma thallasx sal-lum u b'hekk ma jistax jintalab rimbors ta' l-istess.

6. Illi Dok. MF 2 huwa statement li qed jirreferi ghal invoice 11522 għall-valur ta' Euro 35.00. Dan l-ammont huwa ripetut f'Dok. MF 7, u b'hekk qed jigi mitlub darbtejn.
7. Illi Dok. MF 3 huwa statement u qed jirreferi ghal invoice 8000 u 8001 u li hu ta' valur ta' Eur 35.00 u Euro 52.50 rispettivament. Dawn l-ammonti huma ripetuti f'Doks. MF 5 u MF 6, u b'hekk qed jigu mitluba darbtejn.
8. Illi Dok. MF 4 hija ricevuta ta' hlas li qed tirreferi ghal invoice 8803 ta' valur Euro 271.90 li kient fattura ghal prodotti mixtrija u għalhekk hija irrelvatni. Dawn il-prodotti m'għandhom x'jaqsmu xejn ma' garanzija. Dok. MF 4 tinkludi wkoll invoice 8905 valur ta' Euro 35.00 li giet ikkancellata bi credit note numru 8327 għal ammont ta' Euro 35.00 u dan kif jidher fl-istess ricevuta.
9. Illi Dok. MF 5 tirreferi ghal invoice numru 8001 datata 8 ta' Jannar 2013 li diga' gie mitlub kumpens tagħha f'Dokument MF 3. Din il-fattura giet mahruga għal xogħol li sar biex tigi identifikata problema li fil-fatt ma kinitx gejjja mill-apparat installat mis-socjeta' Marletta Enterprises Limited izda mill-kompjuter tal-konvenut. Din l-informazzjoni hija miktuba fuq l-istess fattura li giet accettata u mħallsa mill-konvenut.
10. Illi Dok. MF 6 tirreferi ghal invoice numru 8000 datata 8 ta' Frar 2013 li diga' gie mitlub kumpens tagħha f'Dokument MF 3. Din il-fattura giet mahruga għal servizz ta' zblokk ta' sadd li sar fuq l-apparat mixtri mingħand is-socjeta' attrici imma li m'għandux assolutament x'jaqşam mal-garanzija. Dan is-servizz kien jinvolvi l-kontenitur li jilqa' l-amalgam li jrid jigi separat sabiex ma jispicca god-drenagg u dan kien gie maqlugh u mwahhal bil-kontra mill-konvenut kif ukoll nhall regolatur ta' l-ilma wara li gie mahlul izzejjed minnu. Dawn il-kummenti huma miktuba fuq l-istess fattura li giet accettata u mħallsa mill-konvenut.
11. Illi Dok. MF 7 diga' qed jigi mitlub kumpens għalih f'Dok. MF 2. Dan l-ammont kien għal bdil ta' hose li ma jaqax taht il-garanzija.
12. Illi Dok. MF 8 tirreferi ghal invoice 13315 datata l-1 ta' Gunju 2015 u tammonta għal Euro 40.00 li għadha ma gietx imħallsa mill-konvenut u tagħmel parti mit-talba għal hlas li s-socjeta' Marletta Enterprises Limited qed tagħmel lil Dr.

Formosa. Din ma taqax taht il-garanzija, u ma jistax jintalab rimbros taghha la baqghet mhux imhallsa.

13. Illi Dok. MF 9 tirreferi ghal invoice 8375 datata 17 t'April 2013 u din il-fattura hi ghal prodott mixtri li jaqa' fil-klassi ta' consumables ghax malli timtela trid tinbidel u ghalhekk wiehed ma jistax jifhem kif b'xi mod tista' tigi invokata l-garanzija.
14. Illi ghalhekk is-socjeta' attrici m'ghandha taghti xejn lill-konvenut imma l-ammont reklamat mis-socjeta' attrici hija [sic] [recte huwa] dovuta minghand il-konvenut.
15. Illi ghalhekk dan it-Tribunal ghandu jichad il-kontro-talba bl-ispejjez kontra l-konvenut.

It-Tribunal;

Ra l-atti;

Sema' t-trattazzjoni bil-fomm ta' l-abbli avukati difensuri tas-socjeta' attrici u ra n-nota ta' sottomissjonijiet finali ta' l-abbli avuka difensur tal-konvenut.

Ra illi l-kawza thalliet ghal-lum ghas-sentenza;

Ikkunsidra:

Illi din hija kawza fejn is-socjeta' attrici qed titlob hlas ghal xoghlijiet li ghamlet fuq l-apparat tad-dentistrija li juza fil-professjoni tieghu l-konvenut. Min-naha tieghu, il-konvent isostni li x-xoghlijiet jew ma sarux, jew dak li sar kien kopert minn garanzija. Il-konvenut b'kontro-talba ukoll qed jippretendi li s-socjeta' attrici ghandha thallsu xi flejjes in rifuzjoni ghal dawk il-hlasijiet li lahaq ghamel ghal xoghlijiet li kienu koperti

mill-garanzija. Is-socjeta' attrici wiegbet ghal dan billi spjegat illi x-xoghljiet maghmula ma jaqghux taht il-garanzija, ghal ragunijiet diversi, kif ukoll wiegbet illi l-ammonti li qed jitlob il-konvenut hemm minnhom li qed jintalbu ghal darbtejn.

Illi mill-provi prodotti rrizulta s-segwenti:

Illi xehed **Michael Marletta**¹, Direttur tas-socjeta' attrici, li spjega x-xoghol li kien sar fl-interess tal-konvenut, u prezenta rendikont (fol. 33) li juri li x-xoghol li sar mis-socjeta' attrici kien is-segwenti:

1. Bdil ta' handpiece cartridge
2. Spezzjoni ta' handpiece cartridge
3. Tindif ta' water filters u valves, l-iccekkjar ta' cable u camera
4. Baghtet handpiece bil-courier.
5. Connection ta' camera, tiftix ghal hsara, u installazzjoni ta' water valve.

Il-bqija ta' l-entrati f'dak ir-rendikont jirreferu jew ghal late payment fee jew inkella ghal interessi li s-socjeta' attrici bdiet tikkalkula mid-dati rispettivi li fihom saru x-xoghljiet. L-iktar spiza qawwija kienet dik numru wiehed (1) fl-elenku t'hawn fuq (210 Euro). Dwar dan, ix-xhud jghid li l-konvenut qatt ma kien semma xejn li dan l-oggett kien kopert mill-garanzija. Ghar-rigward ta' l-ispezzjoni tal-hand piece, ix-xhud jghid li din ukoll ma kinitx koperta mill-garanzija, principalment ghaliex kien caqlaq is-siggu li kien inxtara mis-socjeta' attrici ghal band'ohra minghajr ma gharraf lis-socjeta' attrici, u ghalhekk gie li kiser wahda mill-kundizzjonijiet sabiex il-garanzija tibqa' fis-sehh.² Skond ix-xhud, dik il-parti tar-rendikont a fol. 33 li tinvolvi biss xoghol, u mhux bdil jew forniture ta' parts, hija wkoll eskluza mill-garanzija minhabba l-istess raguni li l-garanzija ma baqghet fis-sehh kif appena inghad. Permezz ta' sensiela ta' dokumenti esebiti minn fol. 32 sa fol. 63 ix-xhud juri ghalfejn l-ammonti li qed titlob is-socjeta' attrici huma

¹ Fol. 29 et seq.

² Vide fol. 63 taht l-intestatura 'Loss of Warranty'.

dovuti u ghalfejn dak li qed jitlob il-konvenut rikonvenzjonant mhuwiex dovut. In kontro-ezami³, fir-rigward ta' Dok. C hafna mill-affarijiet kienu msaddin u allura kienu ghaddeu saghtejn ifittxu bicca bicca minn fejn kien gej id-difett. Apparti hekk, ma kellux pressa bizzejjed fil-post il-gdid tieghu, u l-konvenut kellu jixtri pompa ta' l-ilma sabiex ikollu iktar sahha. Dwar l-electronic board, il-konvenut kien qal lix-xhud illi kien gab persuna ohra sabiex isewwiha hu. Dan ix-xhud xehed ukoll **in subizzjoni**⁴, u qal li l-warranty kienet qed timxi skond il-garanzija li kien jaghti l-manifattur. Qal ukoll illi s-siggu nxtara separament mill-apparat l-iehor. Filwaqt li s-siggu kellu garanzija ta' hames snin, l-apparat l-iehor kellu garanzija ta' sena. In **kontro-ezami**⁵, xehed illi l-konvenut kellu jnaddaf parti mis-siggu skond il-protokoll u skond il-manwal li kien hemm mas-siggu, izda l-konvenut dan ma kienx qed jaghmlu. It-Tribunal ra wkoll id-dokumenti minn fol. 94 sa 141 esebiti minn dan ix-xhud. Dan ix-xhud **rega' xehed**⁶, fejn tenna li l-garanzija ghall-‘hand pieces’ hija ta' sena.

Xehed ukoll **il-konvenut Mark Formosa** illi qal li s-siggu in kwestjoni kien gie installat fi Frar 2011 bil-garanzija ta' hames (5) snin parts and labour. B'referenza ghall-garanzija a fol. 63 tal-process, ix-xhud jghid li dan id-dokument Michael Marletta qatt ma kien tahulu u qatt ma rah. Qal ukoll illi s-socjeta' attrici waqt li kienet qed taghmel ix-xoghlijiet qatt ma kienet infurmatu dwar ‘loss of warranty’. Iktar tard fix-xiehda tieghu jghid li c-certifikat tal-garanzija jista' jkun li inghata lilu pero' huwa zgur li ma qrahx. Mistoqsi wkoll jekk il-hand piece tiffomax parti mis-siggu, qal li hija parti integrali minnu. Dwar Dok. B, il-konvenut qabel li ghandu jaghti dak l-ammont. Dwar ix-xoghol li jirreferi ghalih Dok. C, ix-xhud qal li jaqbel li kien hemm is-sadid, ghalkemm ir-rappor tieghu Michael Marletta ma indikahx. Dwar il-courier, ix-xhud qal li jekk is-socjeta' attrici riedet izzomm tal-‘courier’, kellu jhallasha. Il-**konvenut** rega' xehed⁷ u qal li kien informa lis-socjeta' attrici li kien ser icaqlaq is-siggu u fl-ebda hin ma qalulu sabiex ma

³ Fol. 65 et seq.

⁴ Fol. 87 et seq.

⁵ Fol. 91 et seq.

⁶ Fol. 162 et seq.

⁷ Fol. 71 et seq.

jcaqalqux ghaliex kien ser jitlef il-garanzija. Qal ukoll illi l-problema fis-siggu in kwistjoni bdiet qabel ma hu caqalqu. In kontro-ezami qal li jista' jkun li ma tax kaz il-warranty certificate.

Il-konvenut xehed ukoll permezz ta' **affidavit**⁸, li permezz tieghu spjega li skond hu l-'handpiece' hija parti integrali mis-siggu, u li meta hu kien qed jirrifjuta li jhallas l-invoice mibghuta mis-socjeta' attrici, minhabba li dawn kienu koperti mill-garanzija, is-Sur Marletta kien iwiegbu li jekk ma jhallasx, ma kienx se jkompli ghaddej bit-tiswijiet. Il-konvenut xehed li huwa caqlaq is-siggu fit-12 ta' Novembru 2014. Xehed ukoll li qabel ma caqlaq is-siggu kien talab stima lis-socjeta' attrici li m'ghogbitux, ghax kienet gholja wisq, u kien talab lil terzi sabiex icaqalquhulu. In **kontro-ezami**⁹, xehed illi l-ghaxar snin garanzija li semma fl-affidavit tieghu kienu fuq il-mutur tas-siggu biss. Qal ukoll illi milli jaf hu, il-manifattur tal-hand piece huwa differenti minn dak tas-siggu.

Illi t-Tribunal ikkonsidra s-segwenti:

Illi dwar it-talba originali, jekk wiehed jara l-gist ta' l-eccezzjonijiet maghmula mill-konvenut, wiehed ghandu jsib illi l-ikbar kwistjoni hija dwar jekk il-garanzija kinitx ghadha tkopri x-xoghlijiet in kwistjoni jew le. Flimkien ma' dan, hemm imbaghad il-kwistjoni li l-konvenut qed iqajjem, fis-sens li l-interventi tas-socjeta' attrici fuq l-apparat in kwistjoni ma swew ghal xejn, ghaliex dan baqa' bin-nuqqasijiet.

Illi dwar it-talbiet tas-socjeta' attrici, fil-verita', jekk wiehed jeskludi dawk li jistghu jitqiesu 'consumables', l-akbar kwistjoni kienet fuq l-hekk imsejjha 'handpiece'. Dok. 'N' a fol. 97 tal-process jaghmilha cara li dan l-apparat kellu garanzija ta' sena. Il-

⁸ Fol. 145

⁹ Fol. 165 et seq.

handpieces in kwestjoni nextraw fil-21 ta' Jannar 2011, u ghalhekk ghal xoghol li sar ferm wara li skadiet dik is-sena, ma kienx hemm garanzija li tista' tkoprieh.

Illi t-Tribunal innota wkoll il-fatt li l-konvenut caqlaq is-siggu in kwestjoni fit-12 ta' Novembru 2014. Mid-dokument a fol. 63 tal-process (Warranty Certificate) hareg car, minn qari ta' kundizzjoni (b) u (c) taht it-titlu 'Loss of Warranty' illi f'eventwalita' illi s-siggu jigi installat jew modifikat minn persuna li ma kinitx awtorizzata minn CEFLA Dental Group, il-garanzija awtomatikament ma kinitx tibqa' tkopri x-xoghlijiet ta' tiswija. Dan id-dokument huwa l-ligi bejn il-partijiet f'din il-kawza, u mieghu kellhom jimxu. Il-konvenut fuq dan id-dokument kien kontradittorju. Xi drabi qal li ma rahx u ma tawhulux, filwaqt li drabi ohra qal li seta' kien li ma tax kasu. Jibqa' ghalhekk illi minn mindu s-siggu gie mcaqlaq minghajr il-kunsens tas-socjeta' attrici, jew minghajr supervizjoni taghha, il-garanzija ma baqghetx tiswa f'dan ir-rigward.

Illi minkeja li l-konvenut qal fl-eccezzjonijiet tieghu illi x-xoghlijiet tas-socjeta' attrici ma swew ghal xejn, ma cahadx li x-xoghlijiet saru u minn dak li jirrizulta lit-Tribunal ma ppruvax illi dak li sar mis-socjeta' attrici ma sewa propju ghalxejn. Ghall-kuntrarju, mill-provi prodotti, irrizulta illi hafna mix-xoghlijiet li kien jehtieg isiru kienu mehtiega jew minhabba li l-konvenut ma hax hsieb inaddaf l-apparat skond il-protokoll mehtieg (is-sink), jew inkella minhabba illi kien hemm nuqqasijiet li kienu indipendenti mill-apparat mibjugh mis-socjeta' attrici (fosthom pressa ta' ilma, kif ukoll difett f'cable tal-computer).

Illi t-Tribunal ghalhekk iqis li t-talba ghall-hlas ta' xoghlijiet tas-socjeta' attrici giet sodisfacentement pruvata.

Illi dwar il-kontro-talba, it-Tribunal irrizultalu s-segwenti:

Illi t-talbiet tal-konvenut rikonvenzjonant fil-kontro-talba huma marbuta mal-fatt illi skond hu s-siggu in kwestjoni kien ghadu kopert bil-garanzija ta' hames snin. It-Tribunal diga' iddikjara aktar 'il fuq li din il-garanzija ma kinitx ghadha applikabbli, u l-istess ser jiddikjara ghal daww il-partijiet tal-kontro-talba li huma bbazati fuq din il-garanzija.

Dwar Dok. MF 1, il-konvenut stess jghid li dan ma thallasx, u allura m'hemm l-ebda rimborz dovut dwaru. Dwar Dok. MF 2, il-konvenut jiddikjara li l-hamsa w tletin Euro (€35) hemm indikati, is-socjeta' attrici kienet tathomlu lura. Dak li qed jigi mitlub f'Dok. MF 3, gie ripetut f'Dok. MF 5 u 6, li ha jissemmew aktar 'l isfel. Dwar Dok. MF 4 din kienet invoice ghal prodotti mixtrija u ma kinitx koperta mill-garanzija. Ghalhekk lanqas ghal din m'ghandu dritt jigi rifuz il-konvenut rikonvenzjonant. Dwar Dok. MF 5 u 6, dawn jirrigwardaw xoghlijiet li s-socjeta' attrici ghamlet jew minhabba inspezzjoni li ghamlet ghal nuqqas li ma kienx dovut lilha, jew minhabba tindif u xoghlijiet ancillari ta' parti mill-apparat li ma gietx innaddfa mill-konvenut, ghax ma mexiex skond il-protokoll. Ghal dawn ukoll, garanzija m'ghadx hemm. Dwar Dok. MF 7, dan kien diga' ntab f'Dok. MF 2. Dwar Dok. MF 8, jirrizulta illi din hija invoice ghal hlas li ghadu dovut lis-socjeta' attrici, u ghalhekk zgur li l-konvenut rikonvenzjonant ma jistax jippretendi li jkun hemm xi rifuzjoni ghaliha. Dok. MF 9 tirreferi ghal prodott li jista' jigi klassifikat bhala 'consumable', u f'kull kaz, lanqas ghal dan il-prodott ma tapplika l-garanzija.

Illi kwantu ghat-talba specifika li ghamlet is-socjeta' attrici ghal somma pagabbli lilha minhabba hlas tardiv, it-Tribunal innota Artikolu 26E tal-Kap. 13 tal-Ligijiet ta' Malta, li jipprovdi:

26E. B'zieda mat-talba għal hlas tardiv taht dan is-Sub-titolu, kreditur ikollu d-dritt li jirkupra mid-debitur, minghajr il-htieġa ta' tfakkira:

- (a) minimu ta' erbghin euro (€40) bhala kumpens għall-ispejjez ta' irkupru li jkun garrab il-kreditur stess; u
- (b) kull somma oħra raġonevoli li teċċedi erbghin euro (€40) li jkun garrab minhabba fil-hlas tardiv tad-debitur.

Is-socjeta' attrici fil-kawza odjerna qed titlob hlas ta' mitt Euro (€100) li qed timponi bhala kumpens għall-ispejjez ta' rkupru biex jingabar dak dovut lilha. Mir-rendikont a fol. 33, ix-xogħlijiet in kwestjoni saru bejn April u Gunju ta' l-2015 u t-talba għall-kumpens saret f'Lulju 2015. Il-konvenut ircieva l-fatturi, u allura ma jistax jghid li ma kienx jaf li kien hemm dawn il-pagament dovuti. Jidher li pero' hija mhollija fid-diskrezzjoni tat-Tribunal li issa jara jekk is-somma mitluba bhala kumpens hijiex raġonevoli jew le, u dan peress li l-ligi ssemmi biss il-minimu tal-kumpens, izda mhux il-massimu, u ma tipprovdix kriterji biex jigi kkalkulat il-kumpens. Sad-data li s-socjeta' attrici talbet il-kumpens, is-somma dovuta ghax-xogħlijiet kienet ta' tliet mija u tmienja w erbghin Euro u hamsa w sebghin centezmu (€348.75). Ix-xogħlijiet kienu saru bejn wiehed u iehor bejn tliet xhur u xahar qabel. Konsidrat li l-interessi kienu diga' qed jiddekorru, trattandosi ta' attivita' kummercjali, u kunsidrat ukoll, illi ma kienx ghadda daqstant zmien bejn it-talba għall-hlas u t-talba għall-kumpens, u kunsidrat ukoll illi s-somma mitluba kienet ta' ftit mijiet, it-Tribunal jiddikjara illi filwaqt li kumpens f'dan is-sens huwa dovut, dan ghandu jinzamm fil-minimu ta' erbghin Euro (€40) u mhux mitt Euro (€100) kif mitlub.

Ghaldaqstant, it-Tribunal qieghed jaqta' u jiddeciedi billi:

1. Kwantu għat-talba originali, jilqa' t-talbiet tas-socjeta' attrici limitatament għas-somma ta' tliet mija u tmienja u disghin Euro u tnejn u tletin centezmu (€398.32), u filwaqt li jichad l-eccezzjonijiet tal-konvenut, jikkundanna lill-konvenut sabiex ihallas din l-istess somma lis-socjeta' attrici, bl-imghax kif mitlub. L-imghax ghandu jithallas u jkun applikabbli biss għas-somma tax-xogħlijiet magħmula, li tammonta għal tliet mija u tmienja w erbghin Euro u hamsa w sebghin centezmu (€348.75), u jithallas mid-data ta' kull fattura li ntbagħtet għal kull bicca xogħol

partikolari, u dak l-imghax li gie dikjarat dovut bhala parti mis-sorti f'dan il-paragrafu ghandu jkun meqjus bhala parti mill-imghax dovut, u dana sabiex ma jghaddix imghax fuq l-imghax li kien gia' inkluz fis-sorti, u fuq il-kumpens li ntalab ghal hlas tardiv.

2. Kwantu għall-kontro-talba, filwaqt li jilqa' l-eccezzjonijiet kollha tas-socjeta' attrici rikonvenzjonata, jichad it-talbiet tal-konvenut rikonvenzjonant.

L-ispejjez kollha, kemm tat-talba originali u tal-kontro-talba, jithallsu kollha mill-konvenut jew konvenjut rikonvenzjonant.

Dr. Claudio Żammit

Gudikatur

Mary Josette Musu'

Deputat Registratur